

Sirið Stenberg
landsstýriskvinna

Svar

upp á

fyrirspurning nr. 49/2017 eftir § 52a í Tingskipanini frá Magnusi Rasmussen løgtingsmanni til Sirið Stenberg landsstýriskvinnu í heilsu- og innlendismálum um serlæknar í føroyska heilsuverkinum

1. Hvørji serlæknaøki mangla serlæknar í dag?
2. Hvussu nógv serlæknar er talan um?
3. Hvørjum serlæknaøkjum eru konsulentar á?
4. Hvat verður gjørt fyri at manna serlæknastørvini ?
5. Hvørji serlæknaøki verður ikki met, at ráðiligt er at bjóða í Føroyum í nærmastu framtíð?

Svar

Til nr. 1 og 2

Tabellin niðanfyri vísir talið á ósettum serlæknastørvum í sjúkrahúsverkinum, har játtan er til starvið, men har uppgávan verður røkt við konsulentavtalam, tí tað higartil ikki hevur borið til at fáa serlæknar í fast starv.

Serlæknaøki, ið mangla serlæknar	Tal á serlæknum, ið mangla
Anæstesiologi (narkosa v.m.)	2
Dermatologi (húðsjúkur)	1
Gastroenterologi (maga- og tarmsjúkur)	1
Geriatrici (sjúkur hjá eldri fólki)	0,5
Gynækologi og obstetrik (kvinnusjúkur og viðgonga/barnsburður)	0,5
Intern medisín	1
Mammaradiolog (røntgenkanning av kvinnubróstum)	1
Neurologi (sjúkur í nervalagnum)	2
Onkologi (krabbamein)	1
Ortopædkirurgi (sjúkur í rørslulagnum)	1
Oto-rhino-laryngologi (sjúkur í oyrum, nøs og hálsi)	1
Plastikkirurgi	1
Radiologi (røntgen v.m.)	5
Urologi (sjúkur í landræsi)	1
Vaksinpsykiatri	1
Tilsamans	20

Sambært tølum frá Heilsutrygd, so eru 33 av 34 normeraðum kommunulæknastørvum sett. 23 av normeraðu størvunum er sett við læknum í føstum starvið, meðan 10 eru sett við avloysarum. Eftir ætlan verður eitt avloysarastarv broytt til eitt fast starv 1. apríl 2018 og fer talið á føstum setanum tá upp á 24, meðan talið á avloysarum fer niður á 9.

Til nr. 3

Í sjúkrahúsverkinum eru hesi serlæknaøki heilt ella partvíst mannað við konsulentum:

- anæstesiologi
- barnakardiologi
- dermatologi,
- endokrinologi
- fysiologi og nuklearmedisin
- gynækologi
- klinisk genetik
- klinisk kemi
- mammakirurgi
- mammaradiologi
- mammografi
- neurologi
- oftalmologi (innan kirurgi)
- onkologi,
- ortopædkirurgi
- oto-rhino-laryngologi
- plastikkirurgi
- radiologi
- tann-, munn- og 'kæbe'kirurgi
- urologi.

Til nr. 4

Heilsutrygd søkir javnan eftir kommunulæknum at seta í fast starv.

Sjúkrahúsverkið arbeiðir við miðvísimum átøkum fyri at fáa serlæknar í ósettu størvini. Átøkini fevna m.a. um:

- 1) Størvini vera javnan lýst leys, bæði í Føroyum, Danmark, Svøríki, Noregi og Íslandi.
- 2) Á hvørjum ári heldur sjúkrahúsverkið kunningarfundir fyri teimum føroysku læknalesandi, bæði teimum, sum lesa í Danmark og teimum, sum lesa í Póllandi. Her verður kunnað um starvsmøguleikar og útbúgvingarmøguleikar á Landssjúkrahúsinum og um tørvin á serlæknum innan ymisku serøkini.
- 3) Roynt verður eisini at skapa eitt tilknýti millum teir ungu læknarnar undir útbúgving til føroyska sjúkrahúsverkið og til Føroyar, soleiðis at tey skulu hava hug at koma aftur at starvast í føroyska sjúkrahúsverkinum, tá tey eru útbúgvín sum serlæknar. Hetta verður m.a. gjørt við at geva føroyingum framfjárrætt at taka Klinisk Basis Uddannelse (KBU) á Landssjúkrahúsinum. Eisini hevur Landssjúkrahúsið pláss til útbúgvingarstørv til føroyingar, sum hava lisið til lækna í Póllandi.
- 4) Sjúkrahúsverkið arbeiðir somuleiðis við at seta innleiðslustørv innan so nógv serlæknaøkir sum gjørligt. Eitt innleiðslustarv er ein tíðaravmarkað setan, har ungu læknarnir, sum eru lidnir við KBU, hava møguleika fyri at royna seg innan ávíst serøki. Á hendan hátt, vera yngru føroysku læknarnir verandi í føroyska sjúkrahúsverkinum í longri tíðarskeið og fáa økt tilknýti.

- 5) Sjúkrahúsverkið ger eisini ein rekrutteringsinnsats í mun til teir lækna, sum eru undir útbúgving til serlækna. Um tað er ein føroyingur, sum ynskir at taka part av síni serlæknaútbúgving í Føroyum, hjálpir sjúkrahúsverkið við tí, har tað er møguligt.
- 6) Sjúkrahúsverkið hevur eitt yvirlit yvir teir føroyingar, sum eru undir útbúgving til serlækna, og innan hvørjar sergreinar tey útbúgva seg. Hetta yvirlit verður brúkt til at halda samband við læknarnar, og at tosa við tey um hvat sjúkrahúsverkið kann gera, fyri at fáa tey aftur til Føroya at arbeiða.
- 7) Sambandið við útbúnaar føroyskar serlæknarnar verður eisini hildið, við at læknarnir fáa starv í sjúkrahúsverkinum sum vikarar, soleiðis at deildirnar fáa tætt samband við teir.
- 8) Avtalur eru gjørdar við Ríkissjúkrahúsið innan ávísar sergreinar, har nýútbúnir føroyskir serlækna arbeiða parttíð á Landssjúkrahúsinum í nøkur ár, inntil tey eru til reiðar at taka við starvi sum yvirlækni í føroyska sjúkrahúsverkinum.
- 9) Í 2017 og 2018 eru 5 mió kr eru settar av á fíggingarløgtingslógini við tí endamáli betri at kunnað nøkta tørvin á serlæknum í sjúkrahúsverkinum. Eftir ætlan skal sama upphædd játtast í 2019 við saman endamáli.

Harumframt er, sum kunnugt, sett ein felags sjúkrahúsléiðsla fyri sjúkrahúsverkið, sum skal arbeiða fyri at fáa sett tilmælini í menningarætlanini í verk. Eitt av tilmælunum er at styrkja rekrutteringina í sjúkrahúsverkinum við at seta á stovn eina felags tilfeingissterka starvsfólkadeild, sum raðfestir arbeiðið við at útvega, førleikamenna og varðveita serlækna og annað heilsustarvsfólk til tey trý sjúkrahúsin.

Til nr. 5

Í Menningarætlanini fyri sjúkrahúsverkið var hesin spurningurin gjølla viðgjørdur. Summar viðgerðir eru, sum av ymsum ávum ikki verður mett ráðiligt at bjóða í Føroyum í nærmastu framtíð. Innan skurð eru talan um skurðviðgerðir í heilanum (neurokirurgi), thoraxkirurgi og hjartakirurgi. Heldur ikki verður mett, at føroysku sjúkrahúsin eiga at gera skurðviðgerðir, tá talan er um illkynjaðar sjúkur, sonevndar malignar sjúkur – undantikið viðgerðir fyri krabbamein í langanum (colon), sum tað ber til at gera í Føroyum. Aftrat hesum eru eisini ávísar serliga spesialiseraðar ryggskurðviðgerðir, ið neyvan eiga at verða gjørdar í Føroyum.¹

Heilsu- og innlendismálaráðið, 26. februar 2018

Sirið Stenberg
landsstýriskvinna

¹ Menningarætlan fyri sjúkrahúsverkið, Heilsu- og innlendismálaráðið, juni 2016, síða 32-33